

‘టెర్రరిస్టు’ రాజకీయాలు

మాంచెస్టర్, లండన్, టెహరాన్ లలో జరిగిన రక్తపాత టెర్రరిస్టుల దాడుల పరంపరను ఐసిస్ (ISIS)కు అంటగట్టిన వాస్తవం మనముందుంది. మాంచెస్టర్ లో అరియానా గ్రాండ్ సంగీత కచేరీకి వెళ్ళిన 22 మందిని ఆత్మాహుతిదళ సభ్యుడైన సాల్మన్ అబేద్ీ మే నాల్గవ వారంలో చంపాడు. జూన్ 1న లండన్ బ్రిడ్జి దాడిలో 9 మంది మరణించారు. ఇరాన్ పార్లమెంటుపైనా, ఇమామ్ ఖొమైనీ స్మారక మందిరం పైనా టెర్రరిస్టులు చేసిన దాడిలో 12 మంది హతలయ్యారు. ఎందరో గాయపడ్డారు. లండన్, మాంచెస్టర్, పారిస్, టెహ్రాన్, బాగ్దాద్, కాబూల్, కరాచీలలో అమాయకులైన ప్రజలు, పిల్లలు ఈ టెర్రరిస్టు దాడులకు గురౌతున్నారు. ‘జనశక్తి’ ఈ బాధితుల కుటుంబాలవారి విషాదాన్నీ, వ్యధనూ పంచుకొంటోంది. పనికిరాని, ప్రయోజనంలేని ఈ టెర్రరిస్టు చర్యలను తీవ్రంగా ఖండిస్తోంది.

మాంచెస్టర్ ఘటనకు కారకులైన ఆత్మాహుతిదళ సభ్యుడు బ్రిటిష్ అధికారులకు బాగా తెలిసినవాడే. అతని తల్లిదండ్రులు లిబియన్ ఇస్లామిక్ ఫ్రెంటింగ్ గ్రూపు (LIFG) సభ్యులుగా వుండేవారు. మహమ్మద్ గడాఫీకి వ్యతిరేకంగా పాలకులను మార్చటానికి అమెరికా పన్నీన పన్నాగంలో పాల్గొనడానికిగాను 2011లో వారు లిబియాకు తిరిగి రావడానికి అమెరికా అనుమతించింది. అతను లిబియన్ ఇస్లామిక్ స్టేట్ వ్యక్తిని కలిశాడు. మాంచెస్టర్ లో వున్నప్పుడు అతనితో సన్నిహిత సంబంధాలను ఏర్పరచుకున్నాడు. ఇదేవిధంగా, లండన్ బ్రిడ్జి హత్యాకాండకు సంబంధించినవారిలో ఒకడు - యూసఫ్ జగ్ భా సిరియాకు పోవాలని ప్రయత్నించినపుడు ఇటలీ విమానాశ్రయంలో అడ్డుకున్న పోలీసులతో ఘర్షణపడ్డాడు. అతడు నిర్భయంగా తాను “టెర్రరిస్టు కావాలనుకుంటున్నా”నని అంగీకరించాడు. మరొకరు రెజెంట్స్ పార్కులో ఐసిస్ జెండా ఎగరవేసి పోలీసులను ప్రతిఘటించాడు. ఈ ఘటనలపట్ల అమెరికా ప్రభుత్వ మరియు పశ్చిమదేశాల ప్రసారసాధనాల స్పందన పరస్పర విరుద్ధంగా ఉండి, వాస్తవాలను వెల్లడి చేస్తోంది. వారు మాంచెస్టర్, లండన్ బ్రిడ్జి దాడులను అత్యంత అనాగరికమైనవనీ, “ఐసిస్ ను సైనికచర్య ద్వారా ధ్వంసం చేస్తామ”ని “శాశ్వత ప్రాతిపదికపైన టెర్రరిస్టు వ్యతిరేక చర్యల పథకాన్ని అమలుచేస్తా”మని వాగ్దానం చేశారు. “టెర్రరిజాన్ని పెంచి పోషించే దేశాలను గుర్తించబోము. ఆ విధంగా దానిని సమర్థించేవారే దానిచే బాధితు లౌతారు” అని అమెరికా ఒక ప్రకటన జారీ చేసింది. అంతేగాక ఇరాన్ లో జననస్థుల గురించి పట్టించుకోకపోగా ఇరాన్ పైనే దోషారోపణ చేశారు.

వాస్తవం దీనికి చాలా భిన్నంగా వుంది. ఆఫ్ఘనిస్తాన్ పై సామ్రాజ్యవాద యుద్ధం ఫలితంగా జన్మించిందే ఐసిస్. అది అల్ ఖైదా సంస్థ నుండి విడివడిన సంస్థ. ఆఫ్ఘనిస్తాన్ లో సోవియట్ సమర్థించిన ప్రభుత్వానికి వ్యతిరేకంగా జరిగిన యుద్ధంలో సి.ఐ.ఎ (అమెరికా గూఢచారి సంస్థ) ఇస్లామిక్ ఛాందసవాదులతో అల్ ఖైదాను ఏర్పరచింది. దానిని మరల ఇరాక్ పై యుద్ధానికి ఉపయోగించుకుంది. ఆ తర్వాత 2011 యుద్ధంలో లిబియాలో గడాఫీ ప్రభుత్వాన్ని కూలదోయడానికి వాడుకొంది. అనంతరం సిరియా యుద్ధంలో వారిని, వారి ఆయుధాలను అమెరికా గూఢచారి సంస్థ వినియోగించుకుంది. 16 ఏళ్ళపాటు సాగిన టెర్రరిజంపై యుద్ధంలో ఈ ఛాందసవాదశక్తులు మధ్య ఆసియా, యూరప్, అమెరికాలలో ఎటువంటి ఆటంకం లేకుండా రాకపోకలు చేశాయి.

టెర్రరిస్టుశక్తులను పెంచి పోషించిన అమెరికా, యూరప్ దేశాల గూఢచార సంస్థలు, ఆయా దేశాలలో తమకనుకూలమైన ప్రభుత్వాలు ఏర్పడటానికి వారిని వినియోగించి, అనంతరం వారిని పట్టించుకోవటం మానేశాయి. ఈ ఛాందసవాదశక్తులు సామ్రాజ్యవాదులకు రెండు విధాలుగా ఉపయోగపడతాయి. ఒకటి తమకు లొంగని ప్రభుత్వాలపై యుద్ధాలు చేసి సామ్రాజ్యవాదుల ప్రయోజనాలకుపయోగపడటం, మరోటి టెర్రరిస్టు ముఠాలనణచివేసే పేరుతో ప్రజలపై అణచివేతను కొనసాగించటానికి ఆయా ప్రభుత్వాలకు, సామ్రాజ్య వాదులకు సాధనాలుగా వీరు ఉపయోగపడతారు.

○○○○○